

NDI EFESQS

1

2

3

4

5

6

ISI 1

Pol, onye-ozu nke Kraist Jisus site n'ochichọ nke Chineke, nēdegara ndi nsọ ndi nọ n'Efesqs, na ndi kwere na Kraist Jisus, akwukwọ:

² Amara diri unu na udo nke si n'aka Chineke, bu Nna-ayi, na Onye-nwe-ayi Jisus Kraist puta.

³ Onye agọziri agọzi ka Ọ bu, bú Chineke na Nna nke Onye-nwe-ayi Jisus Kraist, Onye were ngọzi nile ọ bula nke Mọ Nsọ gọzie ayi n'ebe di n'elu-igwe nime Kraist:

⁴ dika Ọ roputara ayi nime Ya m̀be akātoghị ntọ-ala uwa, ka ayi we di nsọ buru kwa ndi anāpughị ita uta n'iru Ya n'ihu-n'anya:

⁵ ebe O buru uzọ ka ayi àkà ka ewe site n'aka Jisus Kraist do ayi ka umu-Ya ndikom, dika ọ di Ya ezi nma n'ochichọ-Ya,

⁶ ka ewe to ebube nke amara-Ya, bú nke O were amara me ka ayi nara n'aka-Ya nime Onye ahu Ọ huru n'anya:

⁷ Onye ayi sitere n'ọbara-Ya nwe n̄aputa-ayi nime Ya, bú n̄aghara nke ndahie nile ayi, dika àkù nke amara-Ya si di,

⁸ nke O mere ka ọ babigara ayi ókè n'amam-ihe na uche nile,

⁹ m̀be O mesiri ka ayi mara ihe-omimi nke ihe Ọ chọrọ, dika ọ di Ya ezi nma, bú ihe O zubere nime Ya,

¹⁰ rue ọchichi-èzi-na-ulo nke ozuzù oge akara àkà, ichikọta ihe nile nime Kraist-ayi dika Isi, bú ihe nile di n'elu-igwe, na ihe nile di n'elu uwa; nime Ya, ka m'kwuru,

¹¹ Nke eme-kwa-ra ayi ka ayi buru ihe-nketa nime Ya, ebe eburu uzọ ka ayi àkà dika Onye ahu zubere, Onye nālusi ihe nile ike dika ìzù nke ọchichọ-Ya si di;

¹² ka ayi we buru ihe agēji to ebube-Ya, ayi ndi leworọ anya Kraist na mbu:

¹³ Onye unu onwe-unu nọ kwa nime Ya, m̀be unu nuru okwu nke ezi-okwu ahu, bú ozi ọma nke nzọputa-unu, ọ bu kwa nime Ya, m̀be unu kwekwa-ra na Ya, ka eji Mọ Nsọ nke nkwa ahu ka unu akàrà,

¹⁴ bú Mọ Nsọ, Onye bu ihe ayi ji mara na ayi gēketazu ihe-nketa-ayi, rue n̄aputa nke ihe Chineke nwetara, ka ewe to ebube-Ya.

¹⁵ N'ihì nka mu onwem kwa, ebe m'nuru okwu bayere okwukwe di nime unu nke unu kwere n'Onye-nwe-ayi Jisus, na ihu-n'anya unu ji hu ndi nsọ nile,

¹⁶ ewepughị m aka n'ikele ekele bayere unu, nēhotakwa unu n'ekperem;

¹⁷ ka Chineke nke Onye-nwe-ayi Jisus Kraist, bú Nna nke ebube, we nye unu Mọ nke amam-ihe na nkpuḡhe nime nmazu-Ya;

¹⁸ ebe emeworo ka anya obi-unu nara ihè, ka unu we mata ihe bu olile-anya nke

òkpukpọ-Ya, mata kwa ihe bu àkù nke ebube nke ihe-nketa-Ya n'etiti ndi nsọ Ya,

¹⁹ mata kwa otú ike-Ya di uku ri nne n'ebe ayi nọ, bú ndi kwere, dika ilusi-ọ1u-ike nke idi-ike nke ike-Ya si di,

²⁰ nke Ọ lusiri ike nime Kraist, m̀be O mere ka O si na ndi nwuru anwu bilie, me kwa ka Ọ nọdu n'aka-nri-Ya n'ebe di n'elu-igwe,

²¹ kachasi ha nile elu, bú ibu-onye-isi, na ichi-isi, na ike, na ibu-onye-nwe-madu, na aha ọ bula anākpọ ya aha, ọ bughi nání n'oge a, kama ọ bu kwa n'oge nke gaje ibia:

²² O do-kwa-ra ihe nile n'okpuru ukwu-Ya abua, ọ bu kwa Ya onwe-ya ka O mere ka Ọ buru isi n'elu ihe nile n'ebe nzukọ-Ya nọ,

²³ nke bu aru-Ya, ozuzù nke Onye ahu Nke nāluzu ihe nile nime madu nile.

ISI 2

Unu onwe-unu ka O me-kwa-ra ka unu di ndu, m̀be, unu nọ n'ọnwu site na ndahie nile unu na nmehie nile unu,

² nke unu jeghariri nime ha n'oge gara aga n'uzọ oge nke uwa nka, dika onye-isi nke ike nke mbara-elu-igwe si chọ, bú mọ ahu nke nālusi ọlu ike nime umu nke ekweyeghi-ekwenye uḅu a;

³ ndi ayi onwe-ayi nile bi-kwa-ra obi n'etiti ha n'oge gara aga nime agu ihe ọjọ nke anu-arui-ayi, nēme ihe nile anu-arui-ayi na èchìchè-uche-ayi chọrọ, buru kwa umu nke iwe dika esi mu ayi, dika ndi fọduru bu kwa:

⁴ ma Chineke, ebe Ọ bu ọgaranya n'ebere, n'ihì oké ihunanya-Ya Ọ huru ayi,

⁵ ọbuná m̀be ayi nọ n'ọnwu site na ndahie nile ayi, O mere ka ayi so Kraist dikọ ndu (ejiwo amara zọputa unu),

⁶ me kwa ka ayi so Ya si n'ọnwu bilikọ, me kwa ka ayi so Ya nọdukọ n'ebe di n'elu-igwe, nime Kraist Jisus:

⁷ ka Ọ we gosi ihe a n'oge nile gaje ibia, bú àkù nke amara-Ya di uku ri nne, n'obi-oma n'ebe ayi nọ nime Kraist Jisus:

⁸ n'ihì na ọ bu amara ka ejiworo zọputa unu, site n'okwukwe; nka esiteghi kwa n'onwe-unu: ọ bu onyinye Chineke:

⁹ o siteghi n'ọlu, ka onye ọ bula we ghara inya isi.

¹⁰ N'ihì na ayi bu ihe O mere, ndi ekèrè èkè nime Kraist Jisus ilu ezi ọ1u, nke Chineke buru uzọ dozie ka ayi we jegharia nime ha.

¹¹ N'ihì nka chetanu, na n'oge gara aga unu onwe-unu, bú ndi mba ọzọ n'anui-arui, ndi ha nākpọ aha Ebìghi-úgwù, bú ndi anākpọ aha Obibì-úgwù, n'anui-arui, nke eji aka me;

¹² na unu guzoro iche n'ebe Kraist nọ n'oge ahu, ndi emereri ka unu buru ndi ala ọzọ n'ebe ọnọdu ndi amuru ndi Israel di, unu bu kwa ndi-ọbìà n'ebe ọḅuḅa-ndu nile nke nkwa ahu di, ndi nēnweghi olile-anya, ndi nāmaghi kwa Chineke n'uwa.

¹³ Ma uḅu a nime Kraist Jisus unu onwe-unu, bú ndi nọ n'ebe di anya n'oge gara aga, unu ka emere ka unu nọ nso nime ọbara Kraist.

¹⁴ N'ihì na Ya onwe-ya bu udo-ayi, Onye mere ihe abua ahu ka ha buru otù ihe, Onye kwada-kwa-ra m̀bidi etiti nke ngige,

¹⁵ ebe ọ bu nime anui-arui-Ya ka O mere ka iro ahu ghara idi irè, bú iwu nke bu ihe di iche iche enyere n'iwu; ka O we were madu abua ahu kè otù madu ọhu nime onwe-ya, nēme ka udo di;

¹⁶ ka O we were kwa obe-Ya me ka ha abua na Chineke di n'otù nime otù aru, ebe O

busiri iro ahu nime ya:

17 O we bia zì unu ndi nọ n'ebe di anya ozi ọma nke udo, zì kwa ndi nọ nso ozi ọma nke udo:

18 n'ihì na ayi abua sitere n'aka-Ya nwe nkpọbata-ayi n'ebe Nna nọ nime otù Mọ Nsọ.

19 Ya mere otù a unu abughi ndi-ọbà na ndi nānọ dika ọbà ọzọ site n'ụbụ a, kama unu soro ndi nsọ buru ndi amuru n'ala, unu bu kwa ndi èzi-na-ulo Chineke,

20 ewu-kwa-ra unu dika ulo n'elu ntọ-ala nke bu ndi-ozi na ndi-amuma, nke isi nkume nime nkuku ntọ-ala ahu bu Kraist Jisus onwe-ya;

21 ọ bu kwa nime Ya ka ulo nile ọ bula anēwu n'ulo ahu, ebe anējikọ ha nke-ọma, nāba uba we buru ulo nsọ nime Onye-nwe-ayi;

22 Onye anēwukọ kwa unu onwe-unu nime Ya ka unu we buru ebe-obibi nke Chineke nime Mọ Nsọ.

ISI 3

N'ihì nka mu onwem Pọl, onye-nkpọrọ nke Kraist Jisus n'ihì unu ndi mba ọzọ,

2 asi na ọ bu ezie na unu nuru okwu bayere ọchichi-èzí-na-ulo nke amara Chineke ahu nke enyerem n'ebe unu nọ;

3 na emere ka m'mara ihe-omimi ahu n'uzọ nkpuḡhe, dika m'deworo n'akwukwọ a na mbu n'okwu ole-na-ole,

4 nke unu gēji pu ihuta nghọtam n'ihe-omimi nke Kraist, mḡe unu guru ya;

5 nke anēmeghi ka umu madu mara ya n'ọbọ ọzọ, dika ekpughere ya ụbụ a nye ndi-ozi-Ya na ndi-amuma-Ya di nsọ nime Mọ Nsọ;

6 bú, na ndi mba ọzọ bu ndi soro ayi ketakọ ihe, na idikọ n'otù aru, na ikèkọ nkwa ahu nime Kraist Jisus site n'ozi ọma,

7 nke emerem ka m m'buru onye nēje ozi ya, dika onyinye nke amara ahu nke Chineke si di nke enyerem dika ilusi-ọlu-ike nke ike-Ya si di.

8 Ọ bu mu onwem, bú onye di ntà kari onye dikarisiri ntà n'etiti ndi nsọ nile, ka enyere amara nka, izisara ndi mba ọzọ ozi ọma nke àkù nke Kraist nke anēnweghi ike ituputa ya;

9 na inye ha nile ihè ihu ihe bu ọchichi-èzí-na-ulo nke ihe-omimi ahu nke ezoworo nime Chineke site n'oge nile, Onye kèrè ihe nile;

10 ka ewe me ụbụ a ka ibu-isi nile na ike nile nke di n'ebe di n'elu-igwe mara ọtutu okpukpu amam-ihe Chineke di iche iche site n'aka nzukọ-Ya,

11 dika ìzù nke mḡe nile ebighi-ebi si di nke O zubere nime Kraist-ayi, bú Jisus Onye-nwe-ayi:

12 ọ bu kwa nime Ya ka ayi sitere n'okwukwe nke ayi kwere na Ya nwe nkwuwa-okwu na nkpọbata nime ntukwasi-obi.

13 N'ihì nka ariọm ariọ ka ike ghara igwu unu n'obi nime nkpaḡum nile n'ihì unu, nke bu otuto-unu.

14 Ọ bu n'ihì nka ka m'ji ḡue ikperèm abua n'ala nye Nna-ayi,

15 Onye esitere na Ya gu eriri-nna nile ọ bula n'elu-igwe na n'elu uwa aha,

16 ka O we nye unu, dika àkù nke ebube-Ya si di, ka ewere ike me ka unu di ike site n'aka Mọ-Ya nābata nime madu ime unu;

17 ka Kraist we site n'okwukwe-unu bigide nime obi-unu; ka unu, ebe unu ḡagideworo nkporọgwu nime ihu-n'anya buru kwa ndi atọworo ntọ-ala nime ya,

18 ka unu we nara ike ighọta, unu na ndi nsọ nile, ihe bu obodobo na ogologo na idi-elu na

omimi,

¹⁹ na imara ihu-n'anya Kraist nke kariri ọmuma nke-uku ri nne, ka ewe me ka unu zue ezù rue ozuzù nile nke Chineke.

²⁰ Ma otuto diri Onye ahu Onye puru imebiga ókè nke-uku ri nne kari ihe nile nke ayi nāriọ ma-ọbu nke ayi nātughari uche, dika ike nke nālusi ike nime ayi si di,

²¹ otuto diri Ya nime nzukọ-Ya na nime Kraist Jisus rue ọbọ nile nke m̀be nile ebighi-ebi. Amen.

ISI 4

Ya mere mu onwem, bú onye-nkpọrọ nime Onye-nwe-ayi, nāriọ unu ka unu jegharia dika o kwesiri ọkpukpọ nke akpọrọ unu,

² n'obi di ume-ala na idi-nwayọ nile, n'ogologo ntachi-obi, nānagiderita ibe-unu nime ihu-n'anya;

³ nānu ọku n'obi idebe idi-n'otù nke Mọ Nsọ nime ihe-ọkiké nke bu udo.

⁴ Otù aru di, otù Mọ di kwa, dika akpọ-kwa-ra unu nime otù olile-anya nke ọkpukpọ-unu;

⁵ otù Onye-nwe-ayi di, otù okwukwe di, otù baptism di,

⁶ otù Chineke na Nna nke ayi nile di, Onye bu isi ayi nile, Onye site-kwa-ra n'aka ayi nile nālu ọlu, Onye nānọ kwa nime ayi nile.

⁷ Ma ọ bu ayi nile n'otù n'otù ka enyere amara ahu dika ọtùtù nke onyinye Kraist si di.

⁸ N'ihì nka Ọ si, M̀be Ọ rigoro n'elu, Ọ dọtara usu ndi adọtara n'agha n'agha, Nye kwa madu onyinye di iche iche.

⁹ (Ma okwu nka, Ọ rigoro, gini ka ọ bu ma-ọbughi na Ọ rida-kwa-ra nime akuku uwa dikariri ala?

¹⁰ Onye ridara bu kwa Onye ahu Nke rigoro n'ebe kachasi elu-igwe nile elu nke-uku, ka O we mezu ihe nile.)

¹¹ Ya onwe-ya nye-kwa-ra ufodu ka ha buru ndi-ozì; nye kwa ufodu ka ha buru ndi-amuma; nye kwa ufodu ka ha buru ndi nēzisa ozi ọma; nye kwa ufodu ka ha buru ndi nāzù aturu Chineke na ndi-ozizì;

¹² ime ka ndi nsọ zu okè ilu ọlu nke ije-ozì, iwuli aru nke Kraist elu dika ulo:

¹³ rue m̀be ayi nile gēru idi-n'otù nke okwukwe na nke nmazu nke Ọkpara Chineke, ru ibu nwoke tozuru okè, ru ọtùtù nke ogologo nke ozuzù nke Kraist:

¹⁴ ka ayi we ghara ibu umu ọhu ọzọ, ndi ifufe nile ọ bula nke ozizì nēfeghari nēbughari kwa, nime itu-ntu nke madu, nime aghughọ, nke ha ji ezuputa nduhie;

¹⁵ kama ka ayi we nēso ezi-okwu nime ihu-n'anya, we tó etó rue nime Ya n'ihe nile, Onye bu isi-ayi, bú Kraist;

¹⁶ Onye aru nile, ebe anēwere nkwonkwo nile ọ bula nke nnyezu kwukọ ya nke-ọma jikọ kwa ya, dika ilusi-ọ1u-ike nke akuku nile ọ bula n'otù n'otù n'otùtù-ha si di, aru nile ahu nēsite na Ya nēme ka aru ba uba iwuli onwe-ya elu dika ulo nime ihu-n'anya.

¹⁷ Ya mere nka ka m'nēkwu, kwusi kwa ike nime Onye-nwe-ayi, ka unu ghara ijeghari ọzọ dika ndi mba ọzọ nējeghari kwa, n'ihe-efu nke uche-ha,

¹⁸ n'ihì na emewo ka ha ịa ọchichiri n'èchìchè-uche-ha, eme kwa ka ha buru ndi ala ọzọ n'ebe ndu nke Chineke di n'ihì amaghi-ihe di nime ha, n'ihì na anēme ka obi-ha me etilì;

¹⁹ madu ndi, ebe nmehie-ha nādighi-ewuta ha ọzọ, ha rara onwe-ha nye n'aka agu ikwa-iko, iluputa adighi-ọcha nile nime anya-uku.

²⁰ Ma unu onwe-unu amutaghi Kraist-ayi otú a;

- ²¹ asi na ọ bu ezie na ọ bu Ya onwe-ya ka unu nuru, asi kwa na ọ bu nime Ya ka eziri unu ihe, dika ezi-okwu di nime Jisus:
- ²² ka unu tupu madu ochie unu, nke nēmebi emebi n'uzọ agu nke aghughọ, dika ibi-obi-unu na mbu si di;
- ²³ ka eme kwa ka unu di ọhu na mọ nke uche-unu,
- ²⁴ ka unu yikwasi kwa madu ọhu unu, nke ekèrè dika Chineke chọrọ nime ezi omume na idi-ọcha nke ezi-okwu ahu.
- ²⁵ N'ihì nka, ebe unu tupuru okwu-ugha, nēkwunu ezi-okwu onye ọ bula n'ebe onye-aḅata-obi-ya nọ: n'ihì na ayi nāburita ihe di n'aru ibe-ayi.
- ²⁶ Unu emehiela mḅe unu nēwe iwe: ekwela anyanwu da na nkpasu-iwe-unu:
- ²⁷ enye-kwa-la ekwensu uzọ.
- ²⁸ Ka onye nēzu ori ghara izu kwa ori ọzọ: kama ka ọ dọḅu onwe-ya n'ọlu, nēji aka ya abua lu ezi ihe, ka o we nwe ihe ya na onye nọ na nkpa gēketa.
- ²⁹ Ka okwu ọ bula nke ruru aru ghara isi n'ọnu-unu puta, kama ihe bu ezi ihe, iwuli madu elu dika ulo, dika nkpa si di, ka o we nye ndi nānu ya amara.
- ³⁰ Unu eme-kwa-la ihe gēwuta Mọ Nsọ nke Chineke, Onye akara unu akàrà nime Ya rue ubọchi nḅaputa.
- ³¹ Ka ewepu ihe-ilu na ọnuma na iwe na iti-nkpu na nkwulu nile, ha na obi ọjọ nile, n'etiti unu:
- ³² nweritanu obioma n'aru ibe-unu, nwenu obi ọmiko, were-kwa-nu amara ḅaghara onwe-unu, dika Chineke were-kwa-ra amara ḅaghara unu nime Kraist.

ISI 5

- Y**a mere burunu ndi nēnōmi Chineke. dika umu ahuru n'anya;
- ² nējeghari-kwa-nu n'ihu-n'anya, dika Kraist-ayi hu-kwa-ra unu n'anya, rara kwa Onwe-ya nye n'ihì ayi, dika ihe echere n'iru Chineke na àjà achuru nye Ya ka ọ buru isisì nke ihe ísì utọ.
- ³ Ma ikwa-iko, na adighi-ọcha nile, ma-ọbu anya-uku, ka aghara ikpọ ọbuná aha-ya n'etiti unu, dika o kwesiri ndi nsọ;
- ⁴ ma-ọbu ihe-ihere, ma-ọbu ikwu-okwu-nzuzu, ma-ọbu okwu nābaghi n'ihè, nke nēkwesigh: ma kama nke ahu ikele-ekelè.
- ⁵ N'ihì na nka ka unu matara nke-ọma, na ọ dighi onye ọ bula nke bu onye nākwa iko, ma ọbu onye n-adighi ọcha, ma-ọbu onye-anya-ukwu, nke isi-ya bu onye nēkpere arusi, nwere ihe-nketa n'ala-eze nke Kraist na Chineke.
- ⁶ Unu ekwela ka onye ọ bula were okwu efu rafue unu: n'ihì na ọ bu n'ihì ihe ndia ka iwe Chineke nābiakwasi umu nke ekwenyeghi-ekwenye.
- ⁷ Ya mere, unu esola ha kekọ ihe;
- ⁸ n'ihì na unu buri ọchichiri n'oge gara aga, ma unu bu ìhè uḅu a nime Onye-nwe-ayi: nējegharinu dika umu nke ìhè
- ⁹ (n'ihì na nkpuru nke ìhè ahu di n'idi-nma na ezi omume na eziokwu nile),
- ¹⁰ nānwaputa ihe di Onye-nwe-ayi ezi mma;
- ¹¹ unu esola ọlu nke ọchichiri nke nāmighi nkpuru nēnwekọ ihe, ma kama nke ahu nātu-kwa-nu ha nmehie-ha n'anya;
- ¹² n'ihì na ọ bu ihe-ihere ọbuná ikwu okwu bayere ihe nile ha nēme na nzuzo.

- ¹³ Ma ìhè nēme ka ihe nile puta ìhè m̀be anātu ha nmehie-ha n'anya: n'ìhi na ihe ọ bula anēme ka ọ puta ìhè bu ìhè.
- ¹⁴ N'ìhi nka Ọ si, Teta, gi onye nāraru ura, Si kwa na ndi nwuru anwu bilie, Kraist ahu gāmukwasi kwa gi.
- ¹⁵ Ya mere lezienu anya nke-oma otú unu nējeghari, ọ dighi ka ndi nāmaghi ihe, kama dika ndi mara ihe;
- ¹⁶ nāzuchapuru onwe-unu oge a nile, n'ìhi na ubochi ndia jorọ njọ.
- ¹⁷ N'ìhi nka unu aghọla ndi nēnweghi uche, kama ghọtanu ihe bu ihe Onye-nwe-ayi nāchọ.
- ¹⁸ Unu añubiga-kwa-la manya ókè, nke ndu ila-n'iyì di nime ya, kama juputanu na Mọ Nsọ;
- ¹⁹ nēwere abù oma na ukwe na abù nke Mọ Nsọ gwarita onwe-unu okwu, nēwere obi-unu bù abù kpọ kwa ubọ nye Onye-nwe-ayi;
- ²⁰ nēkele kwa Chineke, bú Nna, ekele m̀be nile n'ìhi ihe nile n'aha Onye-nwe-ayi Jisus Kraist;
- ²¹ nēdorita onwe-unu n'okpuru ibe-unu nime egwu Kraist.
- ²² Ndi bu nwunye, nēdonu onwe-unu n'okpuru di nke aka unu, dika n'okpuru Onye-nwe-ayi.
- ²³ N'ìhi na di bu isi nke nwunye, dika Kraist-ayi bu kwa isi nzukọ-Ya, ebe Ya onwe-ya bu Onye-nzọputa nke aru.
- ²⁴ Ma dika anēdo nzukọ ahu n'okpuru Kraist-ayi, otú a ka ndi bu nwunye do kwa onwe-ha n'okpuru di-ha n'ìhe nile ọ bula.
- ²⁵ Ndi bu di, hunu nwunye-unu n'anya, dika Kraist-ayi hu-kwa-ra nzukọ-Ya n'anya, rara kwa Onwe-ya nye n'ìhi ya;
- ²⁶ ka O we do ya nsọ, m̀be O mesiri ka ọ di ọcha site n'ọsisa miri n'okwu Chineke,
- ²⁷ ka Ya onwe-ya we che nzukọ ahu n'iru Onwe-ya dika ihe di ebube, nēnweghi ntupọ ma-ọbu iru-ndọli ma-ọbu ihe ọ bula n'ìhe di otú a; kama ka o we di nsọ buru kwa ihe anāpughi ita uta.
- ²⁸ Otú a ndi bu di ji kwa ugwo ihu nwunye nke aka ha n'anya dika ha huru aru nke onwe-ha n'anya. Onye nāhu nwunye nke aka ya n'anya nāhu onwe-ya n'anya:
- ²⁹ n'ìhi na ọ dighi onye ọ bula kpọrọ aru onwe-ya asì m̀be ọ bula; kama ọ nāzù ya nēlezi kwa ya anya nke-oma, dika Kraist nēme kwa nzukọ-Ya;
- ³⁰ n'ìhi na ayi bu ihe di n'aru-Ya.
- ³¹ N'ìhi nka ka nwoke gāraru nna-ya na nne-ya, rapara n'aru nwunye-ya; ha abua ewe ghọ otù anu-arụ.
- ³² Ihe-omimi a di uku: ma mu onwem nēkwu okwu bayere Kraist baye-kwa-ra nzukọ-Ya.
- ³³ Otú ọ di, unu onwe-unu n'otù n'otù hu kwa nwunye-unu n'anya, onye ọ bula ya hu nwunye nke aka ya n'anya, dika ọ nāhu onwe-ya n'anya; ka nwunye lezi kwa anya ka ọ nātu egwu di ya.

ISI 6

Umu, nānanu nti okwu ndi muru unu nime Onye-nwe-ayi: n'ìhi na nka bu ihe ziri ezi.

² Sọpuru nna-gi na nne-gi (nke bu ihe mbu enyere n'iwu nke nkwa diri ya),

³ ka ihe we nāgara gi nke-oma, ka i we di kwa ogologo ndu n'elu uwa.

- ⁴ Ndi bu nna, akpasu-kwa-la umu-unu iwe: kama nāzùputa ha n'òzùzù na idu-òdu nke Onye-nwe-ayi.
- ⁵ Ndi-orù, werenu egwu na ima-jijiji nāña nti okwu ndi bu ndi-nwe-unu n'uzọ anu-arụ, nime afọ-ofufo nke obi-unu, dika unu nēmere Kraist;
- ⁶ ọ bughị n'uzọ ibu-orù-n'anya, dika ndi nēme otú ọ gāto madu utọ; kama dika ndi-orù Kraist, nēme ihe Chineke nāchọ site na nkpuru-obi-unu;
- ⁷ were-kwa-nu obi-oma nābu orù, dika ọ bu Onye-nwe-ayi ka unu bu orù-Ya, ọ bughị kwa madu:
- ⁸ ebe unu matara na ezi ihe ọ bula onye ọ bula nēme, nka ka ọ gānaghachi n'aka Onye-nwe-ayi, ma ọ bu orù ma-ọbu onye nwe onwe-ya.
- ⁹ Ndi-nwe madu, nēme-kwa-ranu ha otù ihe ahu, nārapu iba-nba-unu: ebe unu matara na Onye-nwe ma ha ma unu nọ n'elu-igwe, ile-madu-anya-n'iru adighi kwa n'ebe Ọ nọ.
- ¹⁰ Nke fọdurụ, menu onwe-unu ka unu di ike nime Onye-nwe-ayi, ya na nime idi-ike nke ike-Ya.
- ¹¹ Yikwasinu ihe-agha nile nke Chineke, ka unu we pu iguzogide ihe nile ekwensu nēzuputa.
- ¹² N'ihì na iḅa-nḅa-ayi abughi imegide anu-arụ na ọbara, kama ọ bu imegide ibu-ndi-isi nile, imegide ichi-isi nile, imegide ndi-onwe-uwa nke ọchichiri a, imegide ndi-agha mọ nke ajọ ihe n'ebe di n'elu-igwe.
- ¹³ N'ihì nka chilienu ihe-agha nile nke Chineke, ka unu we pu iguzogide ndi-iro-unu n'ajọ ubọchi, na iguzo, ebe unu luputaworo ihe nile.
- ¹⁴ Ya mere guzonu, mḅe unu weresiri ezi-okwu ke úkwù-unu, were kwa ihe-agha nke nēḅochi obi yikwasi, bú ezi omume,
- ¹⁵ were kwa nkwaḁebe nke bu ozi ọma nke udo yikwasi n'ukwu-unu;
- ¹⁶ tukwasi ihe nile ndia welienụ ọta nke bu okwukwe, nke unu gāpu imenyu àkú-uta nile nēnwu ọku nke ajọ onye ahu nime ya.
- ¹⁷ Nara-kwa-nu okpu-agha nke bu nzọputa, ya na mma-agha nke Mọ Nsọ, nke bu okwu Chineke:
- ¹⁸ site-kwa-nu n'ekpere na aririọ nile nēkpe ekpere n'oge nile nime Mọ Nsọ, were kwa inọgidesi-ike na iriọ-aririọ nile bayere ndi nsọ nile nāmu anya ime nka,
- ¹⁹ nēkpe kwa ekpere n'ihim, ka ewe nyem okwu n'isaghe ọnum, iwere nkwa-ọkwu me ka madu mara ihe-omimi nke ozi ọma,
- ²⁰ nke m'bu ukọ nime nkporọ n'ihì ya; ka m'we kwuwa okwu nime ya, dika m'nāghaghi ikwu.
- ²¹ Ma ka unu onwe-unu we mata kwa ihe nile bayerem, otú m'nēme, Tikikọs, onye bu nwa-nna-ayi ahu ahuru n'anya, bu kwa onye kwesiri ntukwasi-obi n'ije-ozi nime Onye-nwe-ayi, ọ gēme ka unu mara ihe nile:
- ²² onye m'nēzigara unu ime otù ihe a, ka unu we mara otú ihe nāgara ayi, ka o we kasi kwa obi-unu.
- ²³ Udo diri umu-nna-ayi, ya na ihu-n'anya nke ya na okwukwe yikọ, site na Chineke, bú Nna, na Onye-nwe-ayi Jisus Kraist.
- ²⁴ Ka amara diyere ndi nile huru Onye-nwe-ayi Jisus Kraist n'anya n'emebighi-emebi.